

# మాయ

‘సిరిపాడు !’ అని కేకేశాడు కండక్టరు.

‘సిరిపాట్లో దిగాల్సినవాళ్ళూ !’ అని యింకా పెద్దగా అరిచాడు.

సత్యం మేష్టారు ఆ కేకకు వులిక్కిపడి చేతిలోని ‘భజగోవిందం’ పుస్తకం గబగబా చేతిసంచీలో పెట్టుకొని బస్సు దిగాడు. ‘వోల్టాల్ సార్’, అంటూనే హోల్టాల్ ఎత్తి కాస్త గట్టినేలమీదకు విసిరేసి ‘రైట్’ అన్నాడు కండక్టరు. డబ్బారేకుల తప్పెట్లలా పెద్దశబ్దం చేసుకుంటూ బస్సు ముందుకు సాగిపోయింది.

క్రితం రోజు కురిసిన వానకు కాబోలు నేలంతా కుమ్మరివాడు కలుపుకున్న బంకమట్టి దిబ్బలాగా వున్నది. పగలు కాసిన ఎండకు కాలి బాటలోని బంకమట్టి సీళ్ళన్నిటినీ ఈడ్చుకొని కొద్దిగా గట్టిపడి పొలాన్నుండీ వచ్చే పోయే మనుష్యుల అడుగుల బరువుకి నున్నగా మెరుస్తూ తేలి వూళ్ళోకి పోతున్న పెద్ద కొండచిలువలాగా వున్నది. బస్సు దిగిన చోటికి పది గజాలు అవతలినుండీ ప్రారంభమై తాటాకు కప్పిన పూరిళ్ళు కాస్త దూరదూరంగా ఆవలికి వ్యాపించి వున్నాయి. మధ్యమధ్యలో గడ్డివాములు బంగారు రంగులో ఎత్తుగా తీవిగా ఏనుగల్లాగా నిలిచివున్నాయి. దూరాన పూరి మధ్యలోగా చలికి ముడుచుకు గుంపుగా కూర్చున్న ముసలివాళ్ళ లాగా పాత పెంకుటిళ్ళు ఓ డజను ఒకేచోటులో కూర్చుని వూరిని పర్య వేక్షిస్తున్నాయి.

‘చీ, చీ, ఏం పల్లెటూళ్ళు!’ అనుకున్నాడు సత్యం మేష్టారు చీకాకుగా. ఆయనకు పల్లెటూరితోటి తొలిపరిచయం యిదే. అంతా ఏమిటోగా క్రొత్తగా వున్నది. ఆ పెంకుటిళ్ళవేపుగా వెళ్ళాలనుకున్న మేష్టారు హోల్డాలూ తీసుకురావటానికి ఎవరైనా దొరుకుతారేమోనని చుట్టూ చూశాడు, దూరాన పొలాల మధ్యనుండి నల్లగా మెరుస్తున్న మెలికలబాటమీదుగా మెల్లగా భద్రంగా నడుస్తూ వస్తున్నా దోమనిషి. వూళ్ళోకి వెళ్ళి తలదాచుకోనుచోటు వెతుక్కోవటానికి త్వరపడుతున్నాడు సత్యం మేష్టారు. అవతలి మనిషికి తొందరనేది లేనట్లుంది. అతిమెల్లగా నడుస్తున్నాడు. క్రీక్కిరిసిపోయి ఒకదాన్నో ఒకటి దూరినట్లు అలుక్కు పోయివుండే యిళ్ళతో, కాలంతో పందెం వేసుకొని పరుగులిడే జనంతో, కిటకిటలాడుతుండే పట్టణానికీ, చెదురుమదురుగావుండే యిళ్ళతో మన్ను దిన్న పెంజేరుల్లా మెల్లిగా కదిలే మనుషుల్లో, కాలం లేనట్లుగా తాపీగా నడిచే పల్లెటూరికీ, ఏమీ సంబంధం కనబడలేదు. ‘అంతా క్రొత్తగా వున్నది’ అనుకున్నాడు కొండచిలువలాంటి దోవనుచూస్తూ. ఎందుకో భయం వేసింది. అంతలోనే ‘అక్కడా ఆ మనుష్యులే, యిక్కడా ఆ మను ష్యులే ... భేదం ఏముంది!’ అనుకున్నాడు తల పైకెత్తి, భయాన్ని మనసు లోతుల్లోకి నెట్టివేస్తూ.

‘వూళ్ళోకి వెళ్ళాలి. పరుపుచుట్ట తెస్తావా?’ అనడిగాడు దగ్గరగా వచ్చిన మనిషిని.

మనిషి చేతిలోని దుడ్డుకర్రను నేల కానించి నిలబడి చేతినంచినీ, హోల్డాలనీ, మేష్టారిని పరిశీలనగా చూశాడు. నోట్లో నముల్తున్న పుగాకు ఎంగిలిని తుపుక్కున వుమ్మేశాడు బాటప్రక్కగా. కుతూహలంగా చూస్తూ ‘క్రొత్త ఎడ్మాష్టరా?’ అనడిగాడు.

‘అవును .... పరుపు తెస్తావా ?’ అన్నాడు మేష్టారు.

‘వూళ్ళో అనుకుంటారులెండి.....కొత్త ఎడ్మాస్టరు రావాలని. సూడగానే అనుకున్నా, కొత్తాయన ఎవరుండాలబ్బా అని.....మా పిలగాడు కూడా ఆ బళ్ళోనే సదూతుండాడు. ఎంకడని .... మూడో కళాసు. మంచి సురుకు గలోడు లెండి. సూత్తారుగా ...నాపేరు సాయేబు, బాబూ, పోదాం పదండి’ అన్నాడు సాయేబు చేతిసంచీ, హోల్దాలు నెత్తి కెత్తుకుని ముందు దారితీస్తూ. వాడి వెనకాలే వెళ్ళాడు సత్యం మేష్టారు వూళ్ళోకి.

వేపచెట్టు చుట్టూ విశాలంగా కట్టిన నల్లరాతి అరుగులమీద నలుగురు రైతులు కూర్చోని వున్నారు - ఎర్రటి ముతక ఖద్దరులో మోకాటి పొడుగులో కంటిమెడ చొక్కాలూ, అదేరకం పంచెలూ ధరించి. సాయేబు వాళ్ళ ఎదురుగా ఆగాడు. ‘కొత్త ఎడ్మాస్టరు’ అన్నాడు, తోటిపిల్లలికి గుప్పెట్లోని తాయిలం చూపిస్తున్న పిల్లాడిలా. నలుగురు రైతులూ మేష్టార్ని పరకాయించి చూశారు. అందులో ఒకాయన లేచి నిల్చున్నాడు. నోట్లోంచి చుట్టతీసి ‘రండి, యింటికి వెళ్దాం.....నేను యీ వూరి బోర్డు ప్రెసిడెంటుని. నాపేరు శ్రీమన్నారాయణ....’ అన్నాడు. మిగతా ముగ్గురు రైతులుకూడా లేచారు, చొక్కాలు సరిచేసుకుంటూ. ‘పదండి, మేం కూడా అతే వస్తున్నాం’ అన్నారు.

నాలుగు రోజులు ప్రెసిడెంటు యింట్లోనే వుండిపోయాడు సత్యం మేష్టారు. అప్పటికి తనకోసరం నాలుగురూపాయిల అద్దెతో ఏర్పాటయిన చిన్నపూరిల్లు ఆలికి ముగ్గులు పెట్టించటం పూర్తయింది. పైన తాటాకు తిరగ కప్పించారు. అయిదో రోజున అందులో చేరాడు. చేరాక తెలుగు కాలెండరు సున్నం కొట్టిన మట్టిగోడకు తగిలిస్తూ తిథి నక్షత్రం చూసి

గతుక్కుమన్నాడు. ఆ వేళ అష్టమీ మంగళవారం కృత్తికా నక్షత్రం. కాని అంతలోనే మనస్సు చిక్కబట్టుకొని 'ఆ, ఏమిటో, అంతా మాయ ! తిథి నక్షత్రాల్లో ఏముంది' అని ఆ విషయాన్ని మనసులోంచి కొట్టి పారేశాడు.

పెంకుటిళ్ళకు కాస్త దూరంగా పూరిళ్ళ మధ్యలో దర్జాగా తలెత్తుకు నిల్చొనివుంది ఎలిమెంటరీ స్కూలుకి కొత్తగా కట్టిన భవనం. పల్లెటూరి సినిమాహాలులాగా అదీ ఒక రేకులషెడే అయినా ముందరిభాగం మాత్రం ఘనంగా వున్నది - ఓ కంట్రాక్టరుకు చదువుగురించి వున్న అభిప్రాయానికి రూపు కల్పిస్తూ. రోడ్డులో నిలబడిచూస్తే సినిమాహాలో, రైస్ మిల్లో అనిపించినా దానిమీద నికరమైన నాలుగు రంగుల్లో 'ఎలిమెంటరీస్కూలు, సిరిపాడు' అని వ్రాసివున్నది, ఏవిధమైన అపోహలకూ తావివ్వకుండా.

'ఇదివరలో ఓ పాతపెంకుటింట్లో వుండేది బడి. నేను ప్రెసిడెంట్ టయ్యకనే యీ బిల్డింగును కట్టించాను' అని శ్రీమన్నారాయణ ఉత్సాహంగా చెప్పాక బిల్డింగును గమనించి 'బాగుంది ! బాగుంది !' అన్నాడు మేష్టారు.

\*

\*

\*

పూరి పరిస్థితి మేష్టారికి ఏమాత్రం నచ్చలేదు. వూళ్లో పార్టీ రాజకీయాలు వుధృతంగా వున్నాయి. సిరిపాడు పంచాయితీలోనే దానికి అనుబంధంగా వున్న ఉత్తరపువేపున మాలపల్లి, దక్షిణాన వుప్పుకాలువ దగ్గరున్న మాదిగవాడ, తూర్పువేపున చాకలిపేట, అన్నీ కలిసేవున్నాయి. రైతులు కొద్దిమంది. ఎలక్షన్ లో వయోజనఓటు అంటూ వున్నది గనుక అధికారం నిలుపుకోవటానికి రైతులకు భూసంపద, గొప్పదనం అనేవి

పనికిరాకుండావున్నాయి. మాలమాదిగవాడల్లోని మెంబర్లు, రైతులూ వాళ్ళ ఆశ్రతుల తాలూకు మెంబర్లు అందరూ కలిసే ప్రెసిడెంటును ఎన్నుకోవాలి. ఇరుపక్షాలూ దాదాపు సమాన సంఖ్యలోనే వున్నారు. తమ జీతగాళ్ళుగా కూలివాళ్ళుగా వుంటూన్నవాళ్ళది పైచెయ్యి అయి, ప్రెసిడెంటు గిరీ వాళ్ళపరమౌతుందేమోనని రైతులు నానాగుంజాటనా పడిపోతున్నారు. ఇంత బ్రతుకూ బ్రతికి యింటివెనుక చచ్చినట్లు !.... క్రిందటితూరి ఎలక్షన్ లో మాలవాళ్ళు మంచివట్టుమీదే వున్నారు, ఎట్లయినా ప్రెసిడెంటుని పించుకోవాలనీ, రైతుల పొగరు అణగకొట్టెయ్యాలనీను. కాని చివర్న ఎన్నో లంచాలు, ఏవో ప్రలోభాలూ చూపించి రైతులు కోటిగాణ్ణి వాళ్ళ ప్రక్కకు తిప్పేసుకుని యీసారికి ప్రెసిడెంటు గిరీ వాళ్ళదే ననిపించుకునే సరికి మూడు చెరువుల నీళ్ళు త్రాగినంత పనైంది. ఏవూరినుండో పొట్ట చేతబట్టుకొని వచ్చి జీతగాడుగా బ్రతుకుతున్న గవన్ల బాసడు కూలివాళ్ళ ప్రక్కన తీవ్రంగా పనిచేస్తున్నాడు.... ఈ విషయాలన్నీ శ్రీమన్నారాయణే మేష్టారితో చెప్పాడు.

మేష్టారికి రాజకీయాలంటే ఏవగింపు. ఆయన తమ మనిషని అని పించుకోవాలని రెండు పార్టీల వాళ్ళూ ప్రయత్నిస్తున్నట్లు తెలిసింది. ఆయన ఎటూ మొగ్గు చూపలేదు. అసలా విషయమే పట్టించుకోలేదు. పల్లెటూరి ప్రజలమీద అసహ్యం పుట్టుకొచ్చింది. తిండి, నిద్రా, సంసారం యిందులో పల్లీలు కొడుతుండే చిన్నబ్రతుకుల మనుష్యులు వీళ్ళు. వూసు పోక తగూలు ముందేసుక కూర్చుంటారు. ఓచదువూ, జ్ఞానం, సత్యం ఏమీ ఎరుగని మూర్ఖులు.... 'భజగోవిందం, భజగోవిందం మూఢ మతే !....' అనుకున్నాడు మేష్టారు విసుగ్గా.

మేష్టారికి కావలసిన పది మానికల బియ్యం నెలనెలా ప్రెసిడెంటు గారే పంపిస్తున్నారు. పాలూ, పెరుగూ యితర రైతులు పంపిస్తున్నారు. అప్పుడప్పుడు కూరగాయలుకూడా వస్తున్నాయి. మిగతా యిద్దరు పంతుళ్ళకు కూడా బియ్యం తప్పించి మిగతా సప్లయలు జరుగుతూనే వున్నాయని తెలిసింది. బళ్ళో రైతుల పిల్లల్ని ముందువరుసలో కూర్చోబెట్టి మిగిలిన వాళ్ళను క్లాస్ త దూరంగా కూర్చోబెట్టాలి. వాళ్ళని ఏ సందర్భంలోనూ కోప్పడకూడదు. వాళ్ళను 'అమ్మా' 'బాబూ' అనే పిలుస్తున్నారు ఆ పంతుళ్ళిద్దరూ.

సాయెబు కూడా రెండుసార్లు సౌరికాయలు తెచ్చియిచ్చి, బళ్ళో రైతులపిల్లల్ని వేరుగా కూర్చోబెట్టటం గొప్పగా, చూడటం బాగాలేదని చెప్పివెళ్ళాడు. చదువుకునే పిల్లల్లో యిలా భేదభావం చూపించటం న్యాయంకాదని సత్యం మేష్టారు అనుకున్నాడు. కాని యీ వూరితో తనకు సంబంధమూలేదు; యీ పరిస్థితి తానేర్పరచిందీకాదు. అదీగాకుండా తనొక్కడూ పూనుకున్నా ఏమీ మార్చలేడు. 'యీదేశంలో ఎక్కడ చూసినా రాజకీయాలేగాని న్యాయం ఎక్కడేడ్చింది!' అనుకున్నాడు మేష్టారు. అందువలన యివన్నీ పట్టించుకోకుండా, వుండే పద్ధతిని సాగ నివ్వటమే సులువైన పద్ధతిగా తోచింది. అందువలన రైతు లిచ్చిన వస్తువులన్నీ పుచ్చుకొంటూనే వున్నాడు. వాళ్ళ పిల్లలు వేరుగా కూర్చున్న విషయం మరచిపోతున్నాడు. అన్నీ మామూలుగా సులువుగా జరిగి పోతున్నాయి.....

ఈ వల్లెటూరి వాళ్ళకుండే మరో అలవాటు అవతలివాళ్ళ అజలన్నీ కనుక్కోవటం. ముదురు వయసులో వుండే మేష్టారు ఒంటరిగానే మకాం పెట్టటం వాళ్ళ కుతూహలాన్ని రేకెత్తించింది. 'ఒకరే చెయ్యి కాల్చు కుంటున్నారు. సంసారం ఏం లేదా?' అన్న ప్రశ్నకు సమాధానంగా

‘మొన్నటివరకూ అమ్మ వుండేది. పోయింది. యిప్పుడు ఒకణ్ణే వుంటున్నాను’ అన్నాడు. పెళ్ళయిందా? పెళ్ళాం వుందా? అన్న ప్రశ్నలకు సమాధానం చెప్పాలనిపించలేదు. చెప్పలేదు.

ఉదయం తొమ్మిది గంటలకంతా వంట వూర్తిచేసుకుంటాడు మేష్టారు. వూడ్చటం, గిన్నెలు కడగటం, స్నానం చేశాక పంచే బనీనూ పిండి ఆరవేయటం, యీ పనులన్నీ నాలుగు రోజులు కోటయ్యగారి పాలేరు పిల్లాడు చేసిపెట్టాడు. తరువాత పనిచేస్తానని రత్తి వచ్చింది. కూలిపని లేనప్పుడు వూళ్ళో కూరగాయలమ్ముతుంది రత్తి. దాని మొగుడు బాసడు ఎవరింట్లోనో జీతగాడుగా వున్నాడు! తాగుబోతు ముండాకొడుకు; సంపాదించినదంతా తాగేస్తాడు; పిల్లాజెల్లా లేరు — అన్నీ చెప్పింది రత్తి. సరే, చెయ్యమన్నాడు మేష్టారు.

మర్నాడు వుదయం కోటయ్య యింకో యిద్దరు రైతులూ వచ్చారు. ‘రత్తి పని మురిగ్గా చేస్తుంది. దాన్ని ఎవరూ పనికి పెట్టుకోలేదు వూళ్ళో; దాని మొగుడు తాగుబోతు; అది లేవదీసుకొచ్చిన రకంగా కన్పిస్తోంది. దాన్ని పనికి పెట్టుకోవటం మంచిదికాదు’ అని చెప్పారు. రత్తి మొగుడు గవన్ల బాసడు అవతలి పార్టీవాడన్న విషయం గుర్తొచ్చింది మేష్టారికి. రత్తి పనిచెయ్యటం అప్పటికే ఒకరోజు చూచివున్న మేష్టారికి అది పని మురిగ్గా చేస్తుందన్న విషయం బాగానే తెలిసింది. అయినా ‘ఏదో జరిగినన్నాళ్ళూ జరగనివ్వండి. దాని గుణంతో నాకేం పని’ అన్నాడు. చెప్పవచ్చిన వాళ్ళు మరెంమాట్లాడలేక ఆప్పటికి వూరుకున్నారు. | నేనెప్పుడూ యీ వూళ్ళోనే వుండబోతానా! యింకో మంచి వూరికి బదిలీ రాకపోతుందా! అనుకున్నాడు మేష్టారు మనసులో.

పది రోజులు జరిగేసరికి పందికొక్కుకన్నాలు వూడ్చటం, యిల్లలకటం, యింటిపని చెయ్యటంతో పాటుగా, పొయ్యి ముట్టించటం,

బియ్యం కడిగివ్వటంలాంటి చిన్నపనులు చేయటం ప్రారంభించింది రత్తి. దాని మడ్డితనానికి అసహ్యం వేస్తున్నా, అది చేస్తున్న సహాయంమాత్రం బాగానే వుంది మేష్టారికి. ఆయనకు భగవద్ధ్యానం తప్పించి మిగతావన్నీ అల్పవిషయాలు. 'భజగోవిందం' శ్లోకాలన్నీ రోజుకోసారైనా చదువు కొని వాటిలోని స్వారస్యం అనుభవించనిదే ఆయనకు మనసు బాగుండదు. అవన్నీ ఎప్పుడో కంఠతా వచ్చేసినై. అయినా అందులోని సారాసారాలు వివేచన చెయ్యాలంటే పుస్తకం ముందుంటేనే బాగుంటుందని అనుకుంటాడు. ఆ పుస్తకమే ఆయనకు వేదవేదాంగాలు.

వూళ్లొ రైతులకు మేష్టారి వాలకం సరిగా అంతుబట్టటం లేదు. ఇచ్చినవన్నీ పుచ్చుకుంటాడుగాని యిచ్చారుగదా అన్న భావం కన్పించదు. బయట దోవలో కనిపించి నవ్వినా చూసీమాడ నట్లుంటాడు. పలకరించినా సరిగా తిరుగూ ఒరుగూ చెప్పడు. ఈ ముభావం వాళ్ళకు కొరుకుడు పడలేదు. 'మన చేతికిందే వుంటాడంటారా?' అనుకున్నారు రచ్చబండ మీద సందేహంగా. ప్రెసిడెంటు వాళ్ళ సందేహాన్ని కొట్టిపారేశాడు. 'మనింట్లో వున్న నాలుగు రోజులూ నేను బాగా చూశానుగా.... ఆయనది ఒక రకంలే. ఎప్పుడూ ఏదో వేదాంతధోరణిలో వుంటాడు. శ్లోకాలు పాడుకుంటాడు. మన లోకం లేదు.... వేదాంతం కదిలించారంటే బాగానే మాట్లాడతాడు' అన్నాడు.

కాస్త వేదాంతధోరణి తమలో వున్నదనుకునే రైతులు నలుగురూ 'పుణ్యంకోసం' మేష్టారింటికి వెళ్ళి రెండు శ్లోకాలకు అర్ఘం విని రావటం ప్రారంభించారు. సంవత్సరానికోసారి నూటపదార్లొచ్చి శాస్త్రురవారిని పిలుచుకొచ్చి హరికథ చెప్పించుకున్నట్లుగా మేష్టారిచేత శ్లోకాలు చెప్పిస్తే అందరూ నాలుగు మంచి మాటలు విన్నట్లు వుంటుంది; మేష్టారు మన మనిషని మిగతా వాళ్ళకూ తెలిస్తోస్తుంది - అనుకున్నారు.

వూళ్లో వాళ్ళ చెవిలో నాలుగు మంచిమాటలు వెయ్యటానికి సత్యం మేష్టారికి యిష్టమే అయింది. ఇదివరలో ఆయన ప్రతిభను గుర్తించి యిలాంటి కోరిక ఎవరూ కోరలేదు. 'పల్లెటూళ్ళే నయం ఒక్కోసారి' అనుకున్నాడు మేష్టారు.

రచ్చబండ పెంకుటిళ్ళ మధ్యన మూడు దోవల చేరికలో వున్నది. భోజనాలయ్యాక తీరుబాటుగా రైతులు ఓ ఇరవైమంది వరకూ చేరారు అక్కడ. పెద్దవారు బండమీదా, సన్నవారు క్రింద చాపలమీదా కూర్చున్నారు. పాలేళ్ళూ, అలగా వాళ్ళూ కొందరు గోడలవారగా క్రింద మట్టిలోనే కూర్చున్నారు. మగవారి కంటబడరు గనుక ఆడవారు రచ్చబండకు ఆప్రక్కా యీ ప్రక్కా వుండే నాలుగిళ్ళలోనూ అలికిన దొడ్లలో చాపలూ దుప్పట్లూ వేసుకుని కూర్చున్నారు. యింటిచుట్టూ కట్టిన తాటాకు దడిమీదుగా రచ్చబండ కన్పిస్తుంది వారికి

మేష్టారికి గొంతు పెద్దదీ కాదు; రాగయుక్తంగా పాడటమూ బాగా రాదు. ఇంట్లో చదువుకునే స్థాయిలోనే జంకుతో ప్రారంభించినా అలవాటూ వుత్సాహం వుండటాన సులువుగా స్లోకాల్లోకి దూకేశాడు. అర్థం చక్కగా వివరించి చెబుతున్నాడు. 'చచ్చాక బంధువులేమిటి, పెళ్ళాం బిడ్డలూకూడా నీ కట్టెను అవతల పారేస్తారు. ప్రాణం వున్నంతసేపే యీ బంధాలన్నీను. బ్రతికినన్నాళ్ళూ ఏవేవో ఆసక్తులతో తారట్లాడు తావు, తరువాత మట్టిలో కలిసిపోతావు. ఆడదంటే ఎముకలతోటీ రక్తమాంసాలతోడీ ఏర్పడిన ఆకారమే. ఆ ఎత్తు పల్లాలను చూసి భ్రమసి పోవటం మూఢత్వం. ఈ మాయలోంచీ బయటపడు. జీవితం ఒక కొండచిలువ. అది నిన్ను మింగేస్తుంది! దేవుణ్ణి ధ్యానించు' అని చెప్తూనే మేష్టారి గొంతులోంచీ మాయ అంతా వుమ్మిగానూ వమనం గానూ బయటకొచ్చేస్తున్నట్లనిపిస్తోంది. వింటున్న వాళ్ళకు సంసారం

మీద విరక్తిగాని ఆడవాళ్ళమీద అసహ్యంగాని కలుగకపోయినా 'ఆయన చెప్పేదంతా నిజవే కదా, మంచి సత్యం చెబుతున్నాడు' అనుకుంటున్నారు.

ఉపన్యాసం మంచిపట్టులో వుండగా ఒకాయన లేచాడు. దడదడా బండదగ్గరకు నడిచి వచ్చాడు. 'నాదొక సందేహం....' గట్టిగా అందరికీ వినిపించేట్లు అని గర్వంగా అందరివై పూ ఓ మారు చూశాడు. 'మనుష్యులకి యీ భ్రమంతా ఎందుకిచ్చాడు దేవుడు?' అన్నాడు సవాలు చేస్తున్నట్లు. సత్యం మేష్టారికి నవ్వొచ్చింది. చిన్నపిల్లలడిగే తెలివితక్కువ ప్రశ్నలాగా తోచిందది. 'అంతా కర్మనుంచీ వస్తుంది.... ఎవరు చేసిన కర్మ వారనుభవింపకా ఏరికై నను తప్పదన్నా....' అన్నాడు మేష్టారు రాగయుక్తంగా. అందరూ నవ్వారు. 'కర్మమాత్రం ఎక్కణ్ణుంచీ ఒచ్చిందయ్యా మొదట? ఈ మాయ అంతా దేవుడు ఎందుకు ఏర్పరిచాడు?' అన్నాడు లేచినాయన కోపంగా. సత్యం మేష్టారికి యీ సారి సమాధానం గణాల్ని తోచలేదు. ఒక నిమిషం బిత్తరపోయి తరువాత గుంభనగా అన్నాడు నవ్వుతూ 'అంతా ఆ పరమేశ్వరుని లీల అంటారు.... అదిగాకుండా నిజవైన దానికి కారణం వుంటుందిగాని, లేనిదానికి, మాయకు, కారణం ఏముంటుంది లీలకాకుంటే!' అన్నాడు. ఈ సమాధానం అందరికీ నచ్చినట్లుంది. 'కూర్చోవయ్యా, శేషయ్యా.... ఏమిటో నాలుగు మంచిముక్కలు చెవినేసుకుపోక యీ ప్రశ్నలేమిటి! నీవెప్పుడూ యింతేగా!....' అని విసుక్కున్నారు. మేష్టారి సమాధానానికి తిరుగు తోచలేదు శేషయ్యకు వెంటనే. 'ఆలోచనుండే వాడికైతే ప్రశ్నలొస్తాయి. మీకేం తెలుస్తుందిలే! .... బూటకపు వేదాంతం .... దేవుడూ లేడు, దయ్యమూ లేడు!' అని దూకుడుగా అని విసురుగా కూర్చున్నాడు.

మరునాడు ఉదయం వుల్లాసంగా వుంది మేష్టారికి. గాలిలో తేలిపోతున్నట్లుగా చకాచకా పనిచేసుకున్నాడు. రత్తి గిన్నెలు మురికిగా కడి

గినా ముఖావంగా వుండేవాడు కాస్తా యీరోజు 'ఏమే, నిన్న ఏ గిన్నెలో ఏ పదార్థం వండేనో మరచిపోతానని కొంచెం కొంచెం మిగిల్చి పెడతావా కడిగేటప్పుడు?' అని పరిహాసంకూడా అడేడు. మాటిమాటికి క్రితం రాత్రి సభలో జరిగిన సంభాషణే జ్ఞాపికి వస్తోంది. శేషయ్య ప్రశ్నవేయటం దానికి అతికినట్లుగా మంచి సమాధానం తానివ్వటం ఎందుకో మనసులో నిలిచిపోయింది. నిజవైనదానికి కారణం వుంటుందిగాని మాయకు కారణాలు మాయలోని కారణాలు ఏమిటి వెర్రిగాకుంటే !

ఇంటికి వచ్చిన కోటయ్యను 'నిన్న రాత్రి ప్రశ్నలడిగిన శేషయ్య ఎవరు?' అనడిగాడు మేష్టారు. కోటయ్య నవ్వి 'వాడా .... వాడో తల తిక్క ఘటంలెండి .... ప్రతిదానికీ అడ్డుప్రశ్నలువేసి తన తెలివి చూపించుకోవాలనుకుంటాడు ఎప్పుడూ. అందరూ తెలివితక్కువ వాళ్ళనీ తనేమో మహాతెలివిమంతుణ్ణనీ గర్వపడిపోతుంటాడు ... అందరూ వాణ్ణి వుత్తరాల పిచ్చాడంటారు. దేశంలో గొప్పోళ్ళందరికీ వుత్తరాలు రాస్తాడు. సమాధానాలు వస్తే వాటిని పదిలంగా దాచి వాళ్ళతో సమానంగా తనూ ఓ గొప్పోణ్ణని పొంగిపోతూంటాడు. వాడిదగ్గర మంత్రులు, వుస్తకాలు రాసేవాళ్ళు, నెర్రూ దగ్గరినుండీకూడా వుత్తరాలున్నాయి ....' అని పెద్దగా నవ్వేశాడు కోటయ్య.

శేషయ్య తీసిపారెయ్యాలిని మనిషిగా కన్పించలేదు మేష్టారికి. మిగతా వాళ్ళందరూ అన్నింటికీ గొర్రెపోతుల్లా తలలూగిస్తూంటే, ఆలో చించగల సామర్థ్యం శేషయ్యకే వున్నట్లు తోచింది. అంతేగాకుండా అతడు లేవదీసిన ప్రశ్నగాని, దానికి తానిచ్చిన సమాధానంగాని చాల వున్నత స్థాయిలో వున్నట్లు తోచింది. ఈ వెధవ పల్లెటూళ్ళో యింత మేధావి వుండటం ఆశ్చర్యంగానే వున్నది .... శేషయ్యతో పరిచయం పెంచు కోవాలని వుత్సాహంగా వున్నది మేష్టారికి.

వూళ్ళో వాళ్ళు చూపించిన గౌరవ మర్యాదలు చూపించలేదు శేషయ్య. 'నువ్వు, నువ్వు' అనే సంబోధించాడు. 'అంతా మాయ అంటున్నావు. కడుపునిండా తిని నెలనెలా జీతం తెచ్చుకుంటూ, ఏ బాదర బందీ లేకుండా వుండే వాడివి, జీవితం గురించి నీవేం ఎరుగుదువయ్యా? ఈ కడుపు నిండిన వేదాంతం ఎవరైనా చెప్పగలరులే' అన్నాడు హేళనగా. 'నా బ్రతుకంతా నేను కష్టపడి నిర్మించుకున్నానయ్యా. నా కెవరూ కించిత్తు సహాయంకూడా చెయ్యలేదు - చెయ్యని వాడెవడో వున్నాడని నేను ఎలా నమ్మేది? ఆ దేవుడెవడో నాకు తెలియదు... నా చిన్నతనం లోనే అమ్మా నాన్నా పోయాడు. మేనత్త దగ్గర చేరాను. అప్పుడు నా పేర్లేమిటో తెలుసా - 'చచ్చుపీనుగా' 'మొద్దుసన్నాసీ'ను. చాకిరీ చేయించుకొని తిండి పెట్టేది. సినిమాకి డబ్బులు కావాలంటే పేకాటలో సంపాదించేవాణ్ణి. ముంజెలు, తోటలో కొబ్బరికాయలు, పచ్చిమామిడికాయలు - ఏవి వీలయితే అవి యిచ్చి కొట్లో బీడీలూ అగ్గిపెట్టెలూ తెచ్చుకునేవాణ్ణి. నా కథ వింటే నీలాంటి వెర్రివేదాంతులు దొంగ అనీ, చెడిపోయినవాడనీ అనుకోవచ్చు. అలాంటిదేమీలేదు! నేను అప్పుడు దొంగనైతే యిప్పుడు దొంగగా ఎందుకు లేను? మర్యాదస్థుణ్ణి ఎట్లా అయ్యాను?.... నేనప్పుడూ దొంగని కాదు! నేను చేసిన చాకిరీకి న్యాయమైన ధరనే పుచ్చుకున్నాను. ముసల్ది చేజేతులా యివ్వలేనిది తెలియకుండా పుచ్చుకున్నాను.... యింతపనీ చేయించుకొని నన్ను కమతగాడిగా వుంచేసేదే! ఆవిడ కూతురు సుబ్బులు చేత ప్రేమింపజేసుకొని, దాన్ని పెళ్ళాడేను. ఆ స్త్రీ స్వంతదారునయ్యేను. వుండే అయిదెకరాలూ మగతా కిచ్చాను... యిదిగో శుభ్రంగా బట్టలువేసుకొని బుజంమీద పేటంచు వుత్తరీయం వేసుకొని పెద్దమనిషిగా వున్నాను.. అంటూ పెద్దగా విపరీతంగా నవ్వేడు శేషయ్య.

శేషయ్య మాటలు మేష్టారిలో సంచలనం కల్గించాయి. తనది కడుపునిండిన వేదాంతం కాదనీ, అది తన జీవితాన్ని నడిపే సత్యమనీ,

శేషయ్యతో మాట్లాడటం మంచిదికాదని రైతులు మేష్టార్ని హెచ్చరించారు. 'ఈ పట్టింపులన్నీ నాకు లేవు' అన్నాడు మేష్టారు. పాలు పెరుగుల సప్లయి తగ్గిపోయింది. 'ఆళ్ళు దొంగముండాకొడుకులు ! పని జరుపుకోడాని కిత్తారుగాని వూరికినే యిత్తారా ? .... యిన్నాళ్ళబట్టి యీ కొంపని పందికొక్కులు తవ్వేత్తున్నాయనీ ఎవరన్నా యింట్లో దీపం పెడతే సాలనీ సూత్తుండారే, ఆళ్ళోళ్ళదనిగెందా మీకు నాలుగు రూపాయలకి అంట గెట్టారు!' అన్నది రత్తి ....

శ్రీమన్నారాయణగారి కళ్ళెం లో గింజలు దొంగలు ఎత్తుకపోయారు, కావలిపడుకున్న జీతగాణ్ణి కొట్టి, రైతుల అనుమానం బాసడిమీద పడ్డది. వాడు అడపాదడపా చిన్నదొంగతనాలు చేస్తున్నట్లు వాళ్ళకి అనుమానంగానే వున్నది ముందునుంచీ. దొడ్లలోని కొబ్బరి కాయలూ, వీలు చిక్కినప్పుడు పురుల్లోని వడ్లూ పోతూనే వున్నాయి. రాజకీయపు పట్టుదలమీద వున్న రైతులు యీసారి దొంగని పట్టితీరాలను కున్నారు. అంతా కలిసి దౌర్జన్యంగా వాళ్ళయిళ్ళలో దూరి సోదా చేశారు .... అన్నీ కూలికి తెచ్చుకున్న రకరకాలు కలిసిన వడ్ల తప్ప ప్రెసిడెంటుగారి వడ్లు ఎవరింట్లోనూ దొరకలేదు ....

ఇంత దౌర్జన్యం చేసినందుకు మీ పనుల్లోకి రామని కూలివాళ్ళు తిరుగబడ్డారు. రైతులు రెండు బస్తాల వడ్లు బాసడి యింట్లోనూ, రెండు బస్తాలు సాయెబు యింట్లోనూ వేయించి అందరిమీదా కలిపి కేసు పెట్టించారు .... 'వాళ్ళెలాగూ దొంగలే, తప్పులేదు ! కోర్టులచుట్టూ తిరిగి చావనీ ! రోగం కుదురుతుంది ! ప్రెసిడెంటుగిరి కావాలట !' అనుకున్నారు.

రెండుమూడు రోజుల కోసారి కేసు వాయిదా వచ్చేసరికి పదిహేను మంది కూలివాళ్ళూ ప్రొద్దున్నే చద్దికూడుతిని కొంచెం బువ్వ మూటగట్టు

కొని రేపల్లెకు నడిచివెళ్ళటం, కేసు మరో వాయిదాపడటం, రాత్రికి కాళ్ళీడ్చుకుంటూ తిరిగిరావటం మామూలై పోయింది. ఓ ప్రక్క డబ్బు ఖర్చు అవుతోంది, వాయిదా రోజుల్లో కూలిపనీ లేకుండాపోతోంది ! రెండు నెల్లు తిరిగేసరికి వాళ్ళ ప్రాణం కడబట్టినట్లయింది. కాని బాధ ఎక్కువై నకొద్దీ పట్టదలా, ఉక్రోషం జాస్తి అయాయేగాని వాళ్ళు లొంగి రాలేదు. రెండు పార్టీల మధ్య పచ్చగడ్డివేస్తే భగ్గుమనేల్లు తయారైంది పరిస్థితి.

భగ్గుమనిపించిన పచ్చగడ్డి బళ్ళోనే పడ్డది. ప్రెసిడెంటుగారి కొడుకు సుందరం క్లాసుకు కాస్త ఆలస్యంగావచ్చి ముందువరుసల్లోకి వెళ్తుండగా దోవలో సాయెబు కొడుకు ఎంకడు కాలు అడ్డం వెయ్యటం, సుందరం బోల్తాపడటం, వెనుక వరుసల వాళ్ళంతా పెద్దగా నవ్వటం జరిగింది. సుందరం మొహం కందగడ్డలా చేసుకొని క్లాసంతా తేరిపారజూశాడు. సత్యం మేష్టారు ఏమీ గమనించకుండా పుస్తకం చూసుకుంటున్నాడు. క్రిందపడిన పలకను ఎత్తుకొని గురిచూసి ఎంకడిమీదకు విసిరాడు సుందరం. పలక నేరుగాపోయి ఎంకడి కంటిపైన తగిలింది. నెత్తురు ధార కట్టింది.

మేష్టారు లేచివచ్చి సుందరాన్ని ఒక్కచేసి యింటికి పంపించేశారు. ఎంకడితో బావి దగ్గరకు వెళ్ళి కన్ను కడుక్కొని యింటికి వెళ్ళమన్నారు.

కాస్పేపట్లో సుందరాన్ని వెంటబెట్టుకొని కోటయ్య వచ్చాడు. 'పెద్దా చిన్నా అంతరం ఎరక్కుండా ప్రెసిడెంటుగారి పిల్లాణి కొట్టి యింటికి తరిమేస్తావా ? తిన్నయింటివాసాలు లెక్కబెడతావా ? యిదంతా వూరికినే పోతుందనుకోకు !' అని యిష్టంవచ్చినట్లు తిట్టేశాడు.

సత్యం మేష్టారికి నోరు పెగిలి ఒక్కమాట రాలేదు. వీళ్ళ వెధవ సప్లయలు తీసుకోకుంటే బాగుండేది అనుకున్నాడు.

కోటయ్య అటు వెళ్ళగానే సాయెబు, బాసడూ యింకో యిద్దరూ ఎంకణ్ణి ఎత్తుకొని వచ్చారు. ఎంకడికి కుడికంటి ప్రక్కగా నల్లగా వాచి పోయి వున్నది. దానిమీద పసుపు నిండుగా పట్టించారు. 'పెద్దోళ్ళ అండ వుంటే మాత్రం మంచి చెడ్డా అక్కర్లేదా? కాస్తలో తప్పోయిందిగాని కన్నుపోయిన పన్నె తే పిలగాణ్ణి ఒక్కణ్ణె యింటికెల్లమంటారా? ఆ కొట్టిన దొరబాబుని ఏం చేశారు?' అని నిలదీశాడు సాయెబు. 'ఆళ్ళకో నాయం యీళ్ళకో నాయం ఏందయ్యా? అసలు రోగం నీదగ్గరే వుంది. ఆళ్ళనీ యీళ్ళనీ ఏరేరుగా కూకోబెట్టటం దేనికి?' అన్నాడు బాసడు పొగరు మోతనంగా మీదికివస్తూ. వాడి నోట్లోంచి కల్లువాసన గుప్పున కొట్టింది. 'పై వోళ్ళకి పితేషన్ రాసిపడెయ్యాల' అన్నాడు యింకోడు.

అందరూ వెళ్ళిపోయాక 'బళ్ళోకి వచ్చి యిలా గలాటా చెయ్యటానికి వీళ్ళకేం హుక్కుంది? బయటికి పొమ్మని చెప్పివుంటే? ... ఈ వూళ్లోవాళ్ళు మహాదౌర్జన్యకారి మనుషులు!' అనుకున్నాడు సత్యం మేష్టారు. అంతా తలాతోకా లేని విషయంగా కనిపించింది. 'ఈవూరి నుండి బదిలీ త్వరగా ఒస్తే బాగుండును' అనుకున్నాడు. మనశ్శాంతికోసం 'భజగోవిందం' తెరిచాడు. నాలుగు శ్లోకాలు చదివేసరికి మనసుకాస్త కుదుటబడ్డది. 'కామక్రోధాది అరిషడ్వర్గం ఆడిస్తుంటే శ్లేష్మంలోపడ్డ యీగల్లాగా మాయలోపడి తన్నుకుంటున్నారు' అనుకొని ఆ విషయం మనసులోంచి కొట్టిసారేశాడు.

సాయంత్రం శేషయ్య కనబడి ఎగతాళిగా నవ్వుతూ 'ఏమయ్యా, మేష్టారూ, నీకృష్ణలీలల్ని గురించి ఏమిటో వినబడుతోందే. పెద్దనీతులు చెపుతావు పైకి.... రత్తి మాయలోపడి ప్రెసిడెంటు కొడుకునే కొట్టా

వటగా. వాళ్ళు వుడికిపోతున్నారులే' అన్నాడు. మేష్టారికి చాల కోపం వచ్చింది. 'ఏవిటి శేషయ్యా నీ వనేది ?....చీ, చీ....' అన్నాడు.

ఇంటికివచ్చి కూర్చున్నాడు. మనసు చీకాగ్గా వున్నది. 'శేషయ్యా ఎందుకలా అన్నాడో ! అసలీ పుకారు ఎలా ఒచ్చిందో కనుక్కుంటే బాగుండేది.... ఆ ఏవిటో ఈ వెధవ పల్లెటూళ్ళలో వాటికి కొద్దువేముంటుంది ! అల్పపు మనుషులు !' అనుకున్నాడు. కారణంలేని భయంలాంటి ఆవేశంతో చెదిరిపోయి మనసంతా అల్లకల్లోలంగా వున్నది. 'ఇదంతా వాళ్ళ మౌఢ్యమేగాని నాకేం సంబంధం లేదు !' అనుకున్నాడు, భజగో విందం పుస్తకం చేతిలో పట్టుకొని....

రత్తి పనికి ఆలస్యంగా వచ్చింది. నెలరోజుల్నుండీ కూలికిపోయి, అక్కణ్ణుండీ చీకటిపడ్డాకనే పనిలోకి వస్తోంది. మేష్టారు దీపంకూడా ముట్టించుకోకుండా చాపమీద పడుకొనివున్నాడు, కళ్ళు మూసుకొని. రత్తి వచ్చి దీపం ముట్టించింది. గబగబా గిన్నెలు బయటవేసి యిల్లాడ్చింది. 'బళ్ళో ఎంకణ్ణి - ప్రెసిడెంటు కొడుకు చితకతంతే చూసి వూరుకున్నావంటగా.... ఏందయ్యా మరీ అంత అన్యాయం?' అన్నది పొయ్యి ముట్టిస్తూ. ఇంట్లో కూడా అదేమాట వినపడటంతో మేష్టారికి కోపం వచ్చింది. అయినా ఏమీ అనకుండా దానివేపు చూశాడు. ఇన్నాళ్ళనుండీ పనిచేస్తున్నా ఎప్పుడూ దాన్ని సరిగా గమనించలేదు. అది సన్నగా రివటలాగా చలాకీగా వున్నది. ఒళ్ళు నల్లగా నున్నగా వున్నది. ఏదో ఆకలి నిత్య స్థావరం ఏర్పరచుకున్నట్లుగా మొహం ఎండుకుపోయి పళ్ళు మెరుస్తున్నాయి. మాట్లాడినప్పుడు పళ్ళు పెద్దగా తెల్లగా వరుసగా కన్పిస్తున్నాయి మేష్టారి దృష్టి తొడలపైకి ఎగగట్టిన చీర క్రిందనుండి కన్పిస్తున్న కాళ్ళ మీద నిలిచింది. పైన మనిషి ఎంత సన్నగా వున్నదో కాళ్ళు అంత

బలంగా స్తంభాలాగా వున్నాయి. మోటుగా, అసహ్యంగా, లావుగా వున్నాయి.

మేష్టారి చూపు గమనించి రత్తి కాస్త తొట్టుపడ్డది. 'ఏందయ్యా అట్లా పడుకున్నావ్? జ్వరంగానీ ఒచ్చిందా?' అంటూ దగ్గరికొచ్చింది. వేడి చూస్తున్నట్లు ఆయన చెయ్యి పట్టుకున్నది. మేష్టారికి అసహ్యంతో ఒళ్ళు గగుర్పొడిచింది. 'ఏమీలేదు.... ఏమీలేదు' అన్నాడు కంగారుగా చెయ్యి విదిలించుకుంటూ.

ఎప్పుడు ఎల్లా ఒచ్చాడో బాసడు 'ఒసే, రంకుముండా.... యిదంటే నువ్వు చేసేపని! పద యింటికి....' అన్నాడు. మేష్టారికి ముచ్చెమటలు పోశాయి. లేచి ఒణుకుతూ నిలబడ్డాడు. బాసడు రత్తి వీపుమీద దబదబా నాలుగు గుద్దులు వేశాడు. కొట్టబోతున్నట్లుగా మేష్టారి దగ్గరకువచ్చి 'నీ సంగతి మళ్ళీ చూస్తారే' అనేసి రత్తిని యీడ్చుకు వెళ్ళిపోయాడు.

తలుపు గట్టిగా గడియవేసుకొని చాపమీద కూలబడ్డాడు మేష్టారు. ఒంట్లో ఒణుకు తగ్గలేరు. బాసడి రౌద్రరూపం ఎదురుగా వున్నట్లే, వాడు కొట్టబోతున్నట్లే వున్నది. ఎక్కడికన్నా పారిపోదామా అనిపించింది. ఒంటరిగా బయటి చీకట్లోకి పోవటానికి భయంవేసి నిస్సత్తువగా కూర్చుండి పోయాడు. 'కోపతాపాలంటే అసహ్యం నాకు. దెబ్బంటే చీదర' అనుకున్నాడు.

.... చిన్నప్పటి తెలుగు మేష్టారు గుర్తుకొచ్చాడు. పుస్తకాలు క్లాసుకు తీసుకురాకపోయినా, ప్రశ్నకు సమాధానం చెప్పలేకపోయినా బెంచిమీద నిలబెట్టి పొట్టలో పిండేవాడు, పిడికిట్లోంచి బొటనవ్రేలు బయటికిపెట్టి డొక్కలో యీ ప్రక్కా ఆ ప్రక్కా పొడిచేవాడు. ఆయనంటే తనకు సింహస్వప్నంగా వుండేది. తనెప్పుడూ పొరపాటు చెయ్యలేదు -

ఒక్కసారి తప్పించి. ఆ సారి మేష్టారు కొట్టడానికి వస్తుంటే ముచ్చెమటలూ పోశాయి. బెంచి ఎక్కబోతూ క్రిందపడిపోయాడు. ముందున్న డెస్కు నుదుటికి కొట్టుకొని రక్తం ధారకట్టింది. కాని దెబ్బలు తప్పిపోయినై ....

ఇంకా చిన్నతనంలో ఓసారి ఆమ్మ దబ్బుల్లోంచి చెప్పకుండా అర్ధరూపాయి తీసుకొని పక్కంటి వాళ్ళతో సినిమా కెళ్ళాడు. తిరిగి రాగానే 'దొంగవెధవా, చెప్పకుండా దబ్బులెత్తుకు పోతావా' అంటూ చేతిలో వున్న ఇనుప వూదుగొట్టం పైకెత్తింది కొట్టడానికి. తాను భయపడి బయటకు పరుగెత్తాడు. ఆమె తలుపులోపల గడియ వేసుకుంది. బయటంతా చిమ్మచీకటి. ఆ చీకట్లో వుండే నల్లటి భూతాలన్నీ వచ్చి తన చుట్టూ ఆడటం మొదలెట్టాయి. ఎంత పిలిచినా ఆమె తలుపు తీయలేదు. భయంతో కొయ్యవారిపోయి నల్లటి చీకట్లో నిలబడిపోయాడు. లోపలి దీపపు వెలుగుతో ముందుగది కిటికీ మెరుస్తోంది. 'నేను ఆ వెలుతురునే చూస్తుంటే చీకటి దయాలు నన్నేమీ చెయ్యలేవు. కొంచెం ఏమరినా అవి నన్ను మింగేస్తాయి' అని తనకు తానే చెప్పుకున్నాడు. మనసును గట్టిగా బిగబట్టుకొని ప్రాణాలు కళ్ళలో పెట్టుకొని కిటికీవేపు చూస్తూ వుండిపోయాడు. రెండో ఆట సినిమాకు వెళ్తున్న కొట్టుసీతయ్య చూసి తలుపు తీయించి లోపలికి పంపించాడు....

తలనొప్పితో కలత నిద్రపోయాడు మేష్టారు. అర్ధరాత్రి తలుపు బాదిన చప్పుడుకు మెలకువ వచ్చింది. ఒణుకుతూనే తలుపు తీశాడు. బయట చీకట్లో పెద్దదుడ్డుకర్రలు పట్టుకొని సాయెబు, బాసడు, వాళ్ళ వెనుక యింకో పదిమంది యమకింకరుల్లా నిల్చునివున్నారు. హరికేన్ దీపం వెలుగు సన్నగా మసగ్గా వాళ్ళమీద పడుతోంది. అందరూ బాగా తాగి మంచి నిషామీద వున్నట్లున్నారు. 'దొంగ సన్నాసిముండాకొడుకుని

ఎయ్యండా' అంటూ కర్ర పైకెత్తాడు సాయెబు. వెనుక నున్నవాళ్ళు ప్రక్కలకు వచ్చి కర్రలు పెకెత్తారు. చీకటిలాంటి కొండచిలువ మింగటానికి వస్తున్నట్లనిపించింది. చేతులూ రెండూ నెత్తిమీద పెట్టుకొని 'బద్దు, బద్దు' అంటూనే క్రిందపడిపోయాడు మేష్టారు.

బాసడి కర్ర మీదపడ్డది. సాయెబు పడిపోయిన మేష్టార్ని కాలితో ఒక్కతోపు తోశాడు. 'దెబ్బపడకుండానే కూలిపోయాడా పిరికి ఎదవ' అన్నాడు. క్రిందికివంగి తాకిచూచాడు. 'చచ్చినట్టున్నాడు .... రెండు వుతికిపోదామంటే వూరికే చచ్చాడా నా కొడుకు' అన్నాడు లేచి నిశ్చాని ఎంగిలి వుమ్మేస్తూ, 'పదండి .... పదండి ...' అనుకొంటూ పరుగెత్తుతూ చీకట్లో కలిసిపోయారు అందరూ.

బోర్లా పడిపోయివున్న సత్యం మేష్టారికి కాస్తదూరంలో చాపమీద వున్నది, 'భజగోవిందం' పుస్తకం భద్రంగా ....

